


## Kummentarju (3)

# L-element Religjuż fl-Ilsien Malti



kitba ta' CARM C. CACHIA

It-twemmin Nisrani tagħna l-Maltin ilu magħna għal bosta sekli. Anzi ahna niftahru li kien missierna San Pawl li għabilna d-dawl tal-fidi, sittin sena biss wara t-twelid ta' Kristu. Minn dakinhar 'l hawn dan it-twemmin tagħna ma naqas qatt, għalkemm seta' kien hemm żminijiet mudlama meta qalbna birdet xi ftit għas-sejha tal-Mulej. Hu x'nhu, illum dan it-twemmin sar parti minna u l-ġrajjet tal-poplu tagħna. Nistghu ngħidu li l-element religjuż hu parti integrali mill-kultura tagħna u wahda mill-karatteristiċi li jagħmluna dak li ahna – il-ġens Malti. Għalhekk ma jistax jonqos li ma nsibuhx ukoll fit-taħdit tagħna ta' kuljum. Infatti spiss nużaw kliem jew espressjonijiet mehudin mir-registru religjuż biex nesprimu ruhna fit-taħdit tagħna ma' hbiebna u l-familjari tagħna, fi djarna, fuq ix-xogħol u kullimkien. Kultant ninkluduh minghajr lanqas biss nintebħu xi nkunu qegħdin ngħidu.

F'din ir-riflessjoni qasira bi hsiebni nagħti daqqa t'għajn lejn taħdit il-Malti biex nara kif u f'liema ċirkostanzi niesna jagħmlu użu minn kliem marbut mat-twemmin tagħna. Harsa ħafifa mill-ewwel turi li dan l-element jintuża ħafna fil-qwiel u l-idjomi Maltin. Mill-qwiel nintebħu kemm il-Malti kellu fiduċja sħiħa fil-Mulej u, biex juri dan, insibu qwiel bħal *Xemx u xita Alla jaf mita!* jew *Alla ma jhallasx bin-nhar ta' Sibt*. Jew inkella *Alla ma jsawwatx u jerga'*. Jew ukoll *Skont il-muntanja Alla jibgħat is-silġ!* Dawn kollha juru poplu li kien imdorri jbati tort ta' natura ħarxa jew sidien qliel, imma li kellu s-sabar jistenna żmien aħjar u fl-istess hin kellu fidi kbira f'Alla li ma jinsa qatt lill-batut. Imbagħad ġieli nużaw qwiel b'konnotazzjoni religjuża filwaqt li nkunu nirreferu għal hwejjeġ jew sitwazzjonijiet lajċi. Eżempju tipiku hu l-qawl *Bla qaddisin ma titlax is-sema*, li bih nuru li bis-saħħa tiegħek biss ħafna drabi ma tasal imkien. Trid l-għajnuna ta' xi hadd imlaħħaq.

L-idjomi wkoll jiffurmaw parti integrali mit-taħdit tagħna. U hawn nergħu niltaqgħu ma' għadd ġmielu minnhom marbutin ma' dan l-element religjuż. Ħafna huma espressjonijiet li juru din l-istess fiduċja għamja li semmejt aktar 'il fuq. Hekk, meta l-bniedem iħossu mgħaffeg taht it-toqol tal-ħajja, spiss toħroġ minn fomm u xi espressjoni bħal: *Jagħmel ta' fuq; Nieħdu kollox minn idejn Alla; jew Inħallu kollox f'idejh*. F'diskorsna ngħidu wkoll *Minn fommok 'l Alla* biex nuru tama li xi haġa tirnexxi. Mill-banda l-oħra meta, fid-debbulizza tagħna, niżbaljaw, ngħidu *Ix-xitan għamieni*, jew inkella meta l-affarijiet jibdeu imorru żmerċ ngħidu *Ix-xitan dejjem jara kif ideffes denbu jew Ix-xitan m'għandux halib*.

Drabi oħra nużaw espressjonijiet bħal: *Madonna Ta' Pinu ħenn għalina*, jew *Madonna idħol għalina int*. Dawn joħroġu kważi b'mod awtomatiku meta nsibu ruhna f'sitwazzjonijiet diffiċli fil-ħajja, bħal mard jew

problemi tal-familja jew tax-xogħol. Imma mbagħad hemm oħrajn li ngħiduhom biex nuru stagħgib, forma ta' esklamazzjoni, bħal *Il-ħniena ħanina x'qatgħa tajni!* jew *Is-Santa Marija, biex ġej illum!?* Oħrajn jingħadu b'mod iperboliku f'sitwazzjonijiet differenti bħal: *Donnok għandek tal-Papa!* li tingħad għal wiehed li jekol ħafna, jew *Qisek ġej bil-vara l-kbira!* li tingħad għal xi hadd kajman, bla heġġa u li jimxi bil-mod wisq. Dawn u oħrajn simili huma kollha espressjonijiet li, minkejja li mhumiex użati f'kontest strettament religjuż, permezz tagħhom infissru aħjar dak li jkollna f'moħħna jew f'qalbna.


Fil-ktieb *Papers in Maltese Linguistics*, Ġużè Aquilina jirreferi għall-użu tar-registru religjuż fil-kontest semantiku. Skont dan il-lingwista, il-kelliem Malti ħafna drabi juża kliem religjuż jew b'konnotazzjoni religjuża biex imewwet jew itaffi xi kliem jew messaġġi li jkun irid jgħid. Dan jissejjaħ ewfamizmu. Hekk, fil-każ ta' mewt, għall-mejjet il-kelliem jgħid: *Mar għand il-Bambin jew Mar għand Alla*. Flok ix-xitan ġieli juża: *ta' denbu twil*, jew *brejbes*. Drabi oħra nibdlu xi ftit il-binja tal-kelma religjuża biex ma tibqax strettament religjuża. Dan jgħodd għal espressjonijiet bħal *madoffi* jew *madonci* flok *madonna*, *il-istra* flok *il-ostja*, *il-lallu* flok *il-alla*, *is-sagremew* flok *is-sagrament*. Dan għaliex il-Malti jhoss li kelmiet bħal *Madonna*, *Sagrament*, *Ostja* u *Alla* huma sagri wisq biex jissemmew fil-batal filwaqt li l-espressjonijiet modifikati jistgħu jingħadu bla ma wiehed ikun qiegħed jonqos mir-rispett lejn twemminu. L-istess jgħodd meta flok *ix-xjaten* ngħidu *x-xjafek*; f'dan il-każ din il-kelma tintuża minhabba ċerta trepidazzjoni mill-ispirtu tal-ħażen.

Imbagħad hemm kliem religjuż li nużawh regolarment fid-diskors tagħna ta' kuljum. Xi kelmiet minn dawn jintużaw halli dak li jkun ifisser ruħu aħjar f'sitwazzjoni lajka. Oħrajn jingħadu għal kollox barra mill-kontest

religjuż, sempliċement għal enfasi. Xi eżempji mill-ewwel kategorija nsibuhom f'expressjonijiet bħal: għandi *salib* fuq ix-xogħol (għandi problema iebsa), rajtek *anglu* (sibtek ta' għajnunna); sab *niċċa* tiġih (sab post importanti fis-soċjetà); iħobb jagħmilha tal-*qaddis* (iħobb jidher twajjeb u ġust quddiem in-nies); mar *qerr* kollox ma' ħabibu (mar jgħid kollox); donnu mess is-*sema* b'idu (sar importanti); hassejtni fil-*gennal*fil-*genna tal-art* (hassejtni kuntent hafna). Ngħidu wkoll: kemm kemm *tqarbint*, (l-ikel li kilt kien f'it wisq); kemm hu *skumnikat* (kemm hu mqareb); u għandi *fidi* li nirnexxi (meta rridu ngħidu 'għandi fiduċja'). Xi eżempji mit-tieni kategorija huma: Qala' hasla *papali*; Kiel ikla *nobis*; u X'il-*kirjelejs* trid? Nużaw ukoll il-kelma *Ammen* biex ngħidu li xi haġa intemmet għal kollox, bħal fil-każ: "Dak il-ktieb li sellift għidlu *ammen* għax m'intix se terġa' tarah". Hekk ukoll ngħidu *Deo gratias* jew *Allelujja* meta nkunu temmejna xi biċċa xogħol tqila jew tedjanti.

Imbagħad hemm l-ismijiet ta' qaddisin jew ta' personagġi bibliċi li aħna nużawhom b'mod metaforiku biex infissru xi karatteristika ta' individwu. Hekk, bniedem xhih jew traditur ngħidulu *Ġuda*; lil min ma jemminx ngħidulu *San Tumas*; xi bniedem b'fiżjonomija kerha ngħidu li donnu ta' *taħt San Mikiel* filwaqt li min hu simpatiku ngħidulu *anglu*. Nużaw ukoll il-kelma *farizew* għal bniedem ipokrita u *Lhudi* għal bniedem bla qalb.

Il-Malti mitkellem ilu jeżisti għal mijiet ta' snin li matulhom evolva, inbidel u ssahħa sa kemm sar il-lingwa tagħna tal-lum. Madankollu l-Malti miktub m'ilux jeżisti daqshekk żmien. Minkejja li l-ewwel kitba bil-Malti li nafu biha tmur lura sas-seklu 15, kien biss f'dawn l-aħħar mitejn sena li niesna bdew jiktbu bil-Malti. Qiegħed insemmi dan għaliex irridu ngħidu li waħda mir-raġunijiet li l-lingwa tagħna bdiet tinkiteb kienet proprju minhabba t-twemmin Nisrani tagħna. Infatti fost l-eqdem kitbiet insibu **It-Tagħlim Nisrani** ta' Wizzino tal-1750, il-**Kurunelli** ta' Ludovik Mifsud Tommasi u s-**Salmi** ta' Richard Taylor fl-ewwel nofs tas-seklu dsatax. Imbagħad, aktar tard, ġew il-poeżiji, l-innijiet u l-kitbiet religjużi ta' nies bħal Dun Karm, Patri A. Cuschieri, Patri Marjanu Vella, Mons Lawrenz Cachia u tant u tant poeti u kittieba oħra li komplew jagħnu lil ilsienna bix-xogħlijiet religjużi



tagħhom bil-Malti. Ma' dawn irridu nżidu l-għadd kbir ta' kotba religjużi bil-Malti li qegħdin jigu stampati b'mod regolari minn djar ta' pubblikazzjoni bħal *Lumen Christi* u *Librerija Preca*. Dawn kollha jkomplu jsahhu l-element religjuż fil-lingwa Maltija

**Minn dawn il-ftit osservazzjonijiet wiehed jinduna kemm l-ilsien Malti hu marbut direttament jew indirettament mat-twemmin Nisrani tagħna l-Maltin. Għalhekk mhux la kemm tifred dan l-ilsien mit-twemmin tal-gens li jitkellmu, mingħajr ma tkun teqred waħda mill-karatteristiċi li jagħmluh lingwa unika.**

#### Biblijografija

- Aquilina Ġ., *Papers in Maltese Linguistics*, Royal University of Malta, Malta 1970
- Borg K. (ed), *Lingwa u Lingwistika*, Klabb Kotba Maltin, Malta 1998
- Cachia L., *Habbew l-Ilkien Malti*, Veritas Press, Malta 2000
- Friggieri O., *Il-Poeżija Maltija*, Malta University Publishers, Malta 1996
- Mifsud Ġ u Manduca J.S., *Il-Qawl Iqul*, PEG Ltd, 1989
- Zarb T., *Ja Girieni*, Colour Image, Malta, 1997

A Whole New Look

## Sharmain's styling salon

57,  
St. Joseph Square  
Qala, Gozo  
Tel: 2156 6236



# gozo press

Offset & Letterpress Printing  
Graphic Design Studio

Mgarr Road, Għajnsielem, Gozo - Malta.  
Tel: 2155 1534 - Fax: 2156 0857 - Mob: 9982 6350  
E-mail: gozopress@onvol.net